

Publication: Dainik Bhaskar
Category: Home, Jail & Management Department
Page No: 2 Date: 12/01/2018
Trend: Negative Press Release: NONE

एमजी रोड में पार्किंग घोटाला | 10 लाख प्रति माह के बदले 4 लाख में बेची पार्किंग बिना टेंडर अपराधी व पार्षद के चहेतों में बांटी पार्किंग, हर माह 6 लाख का घाटा

रंजोप चौधरी | रांची

नगर निगम के अफसरों की मिलीभगत से राजधानी में अब पार्किंग घोटाला हो रहा है। निगम अफसरों ने एमजी रोड में बिना टेंडर के ही अपने चहेतों में वाहन पार्किंग स्थलों को बांट दिया। 11 अप्रैल 2017 को धार्मिक भावना भड़काने के आरोप में गुरुवार को जेल भेजे गए भैरो सिंह को 10 स्थानों की पार्किंग सौंपी गई है। वहीं, दो वार्ड पार्षदों के रिश्तेदारों को भी पार्किंग स्थल का ठेका दिया गया है। निगम को एमजी रोड में पार्किंग के ठेके से हर माह 10 लाख रुपए मिलते थे, लेकिन इन नए ठेकों से अब एक माह में महज 4 लाख रुपए ही मिलेंगे। यानी निगम को महीने में छह लाख रुपए का नुकसान। वहीं, दूसरी ओर एमजी रोड में आम लोगों से गाड़ी खड़ी करने के एवज में पैसे की वसूली जारी है। जिस नॉस्टिक सॉल्यूशन कंपनी को पूर्व में आरोप लगाकर निगम ने पार्किंग की जिम्मेवारी से हटाया वह 10 मिनट की पार्किंग की सुविधा दे रही थी, लेकिन अब निगम ने जिन चहेतों को ठेका दिया है, वे गाड़ी लगाते ही लोगों से पैसा वसूल लेते हैं। एमजी रोड में चल रहे पार्किंग के इस खेल की पड़ताल करती रिपोर्ट...

10 मिनट की है छूट, लेकिन गाड़ी लगाते ही लोगों से की जा रही वसूली

अलबर्ट एक्का चौक:

यहां जेल जाने वाले ठेकेदार भैरो सिंह के चार आदमी गाड़ी लगाते-घालों से पैसे वसूलने में जुटे हैं। गुरुवार को शुल्क वसूल रहे युवकों ने बताया कि शाम में कलेक्शन के सारे पैसे ठेकेदार के मुंशी बंगाली दादा को देते हैं।

चर्च कांप्लेक्स : यहां तैनात चार लोग गाड़ी लगाते ही निगम से मिली लाल रंग की रसीद वाहन में खोसने में जुटे दिखे। बताया कि कलेक्शन का सारा पैसा पार्षद के भाई फैयाज भाई को देते हैं।

कडरू मोड़ : बिग बाजार के सामने पार्किंग वसूल रहे तीन युवकों ने बताया कि नवीन मंडल ने यहां का ठेका लिया है। पहले पार्षद ने यहां का ठेका लिया था।

ऐसे बांटा गया है पार्किंग स्थल

एमजी रोड में प्रधान टावर, मैक्स शो रूम, रांची क्लब, हीरो मोटर्स, वेद टेक्सटाइल्स, वी-मार्ट, डोमिनोज, राज स्पीड्स, विशाल मार्ट, इनकम टैक्स ऑफिस और अलबर्ट एक्का चौक के पास भैरो सिंह पार्किंग स्थल का पैसा वसूल रहा है। बिग बाजार के

पास नवीन मंडल, डेली मार्केट और अंजुमन प्लाजा के सामने बहु बाजार का एक ठेकेदार, रतन टॉकिज से चर्च कांप्लेक्स से लेकर ब्लैक बेरी तक मो. फैयाज, जबकि रोसा टॉवर के पास का ठेका एक पार्षद के रिश्तेदार ने लिया है।

इस तरह किया जा रहा घोटाला

एमजी रोड में पार्किंग चार्ज वसूलने के लिए निगम ने राजू उरांव और शिवकांत उरांव को नियुक्त किया। सभी पार्किंग स्थलों से इन्हें ही पैसे की वसूली करनी थी। लेकिन, निगम के कुछ अफसरों ने ठेका अपने चहेतों को बांट दिया। सभी पार्किंग स्थलों से निगम को एक दिन में अभी 12 से 14 हजार रुपए ही मिल रहे हैं। जबकि इसी स्थान से पहले एक दिन में 33 हजार रुपए मिलते थे। करीब 40 लोग पार्किंग शुल्क वसूलने में लगे हैं। एक व्यक्ति को ठेकेदार एक दिन में 300 रुपए देते हैं।

एमजी रोड में किसी भी व्यक्ति को कोई ठेका नहीं दिया गया है। अगर किसी ठेकेदार द्वारा पैसे की वसूली या कोई गड़बड़ी हो रही है तो इसकी जांच होगी। दो कर्मचारियों को तैनात किया गया है, उन्हें ही कलेक्शन करना है। -डॉ. शान्तनु अग्रहरि, नगर अध्यक्ष